

حرف آغاز

اسلامی علوم میں تحقیق کا طریقہ کار

سید جلال الدین عمری

عام طور پر علوم کو دو بڑے حصوں میں تقسیم کیا جاتا ہے۔ ایک کو سماجی علوم (Social Sciences) اور دوسرے کو طبیعی علوم (Physical Sciences) کہا جاتا ہے۔ امت مسلمہ کی علمی تاریخ میں ان دونوں طرح کے علوم کا بڑا ذخیرہ موجود ہے۔ یہاں صرف سماجی علوم کا ذکر ہے۔

تحقیق کی دو قسمیں

تحقیق اور ریسرچ کے کچھ اصول و آداب ہیں۔ یہ گونئے نہیں ہیں، لیکن ان کی پابندی اور اہتمام اب زیادہ ہو رہا ہے۔ اسلامی علوم میں ایک تحقیق تو وہ ہے جسے آج کی اصطلاح میں ایڈٹنگ (Editing) کہا جاتا ہے۔ تحقیق کی دوسری قسم وہ ہے جسے طبع زاد یا (Original Work) کہنا چاہیے۔ یہ دونوں کام اسلامی تاریخ میں شروع سے ہوتے رہے ہیں۔

پہلی قسم (ایڈٹنگ)

ایڈٹنگ کسی مخلوط کی بھی ہو سکتی ہے اور مطبوعہ کتاب کی بھی۔ منتشر تحریروں کی جمع و ترتیب کو بھی ایڈٹنگ کہا جاتا ہے۔ اس میں مصنف کے حالات، اس کا ماحول، زمانہ تصنیف، تصنیف کے محکمات اور اس کے مآخذ سے بحث کی جاتی ہے، اس کے مختلف نسخوں کا موازنہ ہوتا ہے، اغلاط کی تصحیح کی جاتی ہے، حسب ضرورت اجمال کی تفصیل اور ابہام کی توضیح ہوتی ہے۔ جدید جامعات میں اس کام کو بڑی اہمیت دی جاتی ہے اور اس پر ڈاکٹریٹ کی سند تقویض کی جاتی ہے۔

مشکوٰۃ المصانع

اسلامی تاریخ میں ایڈیٹنگ کی مثالیں بہ کثرت موجود ہیں۔ اس کی ایک نمایاں مثال حدیث کی مشہور کتاب 'مشکوٰۃ المصانع' ہے۔ مشہور محدث امام حسین بن مسعود بن فراء بغوی (م ۵۱۰ھ) نے حدیث کا ایک جامع مجموعہ 'مصانع النبی' کے نام سے مرتب کیا۔ اس کے ہر باب میں دو فصلیں قائم کیں۔ مقدمہ میں صراحت کر دی کہ پہلی فصل میں بخاری اور مسلم کی احادیث ہیں، جنہیں انہوں نے صحابہ کا نام دیا اور دوسری فصل دیگر کتب حدیث (ترمذی، ابو داؤد، نسائی، ابن ماجہ، دارمی وغیرہ) کی روایات پر مشتمل ہوگی، جنہیں وہ حسان کہتے ہیں۔ یہ مجموعہ اپنی بعض خوبیوں کی وجہ سے کافی مقبول ہوا۔ آٹھویں صدی ہجری میں خطیب تبریزی (م ۷۸۱ھ) نے اس کتاب کی بنیاد پر 'مشکوٰۃ المصانع' مرتب کی، جو ایک لحاظ سے اس کی جدید ترتیب و تہذیب ہے۔

مصانع النبی کے ذریعہ یہ معلوم کرنا دشوار تھا کہ کون سی حدیث کس کتاب میں یا کن کتب حدیث میں آئی ہے؟ صاحب 'مشکوٰۃ المصانع' خطیب تبریزی نے اس امر کی نشان دہی کی کہ پہلی فصل میں کون سی روایات متفق علیہ ہیں اور کون سی احادیث صرف بخاری یا مسلم میں ہیں۔ کوئی حدیث پہلی فصل میں درج ہونے کے باوجود ان دونوں کتابوں میں نہیں ملی تو اس کا بھی ذکر کر دیا ہے۔ اسی طرح دوسری فصل کی روایات کے بارے میں صراحت کی ہے کہ کون سی حدیث کن کتب میں آئی ہے۔ چند ایک احادیث کے ذیل میں یہ بھی کہا ہے کہ یہ مشہور کتب حدیث میں نہیں ملی ہیں، مزید تحقیق کی ضرورت ہے۔ کہیں احادیث کی تکرار ہوئی ہے تو اسے حذف کیا ہے، کہیں حدیث منحصر ہے تو اسے مکمل نقل کیا ہے، کہیں بغوی کی روایت کردہ حدیث کے الفاظ نہیں ملے ہیں تو جن الفاظ میں وہ مردی ہے ان الفاظ میں اس کا اندرج کیا ہے۔ اس کے ساتھ انہوں نے تقریباً ہر باب میں ایک تیسرا فصل کا اضافہ کیا ہے، جس میں موضوع سے متعلق بعض ان روایات کا اضافہ کیا ہے جو ان دونوں فضلوں میں نہیں آئی ہیں۔ امام بغوی کی کتاب 'مصانع النبی' کی احادیث کی تعداد چار ہزار سات سوانیں (۷۸۱۹) ہے۔ خطیب نے اس فصل کے ذریعہ ایک ہزار پانچ سو گیارہ (۱۵۱) روایات کا اضافہ کیا ہے۔ اس حذف و اضافہ کے بعد اب 'مشکوٰۃ المصانع' کی روایات کی تعداد چھ ہزار

دوسوچورا نوے (۲۲۹۳) ہے۔ ۱

خطیب نے ایک بڑا کام یہ کیا کہ کتاب میں جن صحابہ کرام اور تابعین عظام کے حوالے سے احادیث روایات کی گئی ہیں یا کتاب میں جن ائمہ اور محدثین کا ذکر ہے ان سب کے حالات الامکال فی اسماء الرجال، کے نام سے جمع کر دیے ہیں۔ مشکلاۃ المصالح کو ایک جامع مجموعہ حدیث ہونے کی وجہ سے کافی شہرت حاصل ہوئی، اس کی متعدد شرخیں لکھی گئیں۔

اس طرح کی ایڈیٹنگ کے کام حدیث، فقه اور علم کلام کے مختلف میدانوں میں ہوتے رہے ہیں۔ مختلف علمی کتابوں پر جو حواشی لکھے گئے ان کی نوعیت بھی درحقیقت یہی ہے۔ آج یہ کام زیادہ ترقی کر گیا ہے اور سائنسک ہو گیا ہے۔ عرب علماء اس معاملہ میں کافی آگے ہیں۔ اس سے کتابیں، بہتر شکل میں سامنے آ رہی ہیں اور ان سے استفادہ آسان ہو رہا ہے۔

دوسری قسم (طبع زاد تحریر)

تحقیق اور یسرچ کی دوسری قسم وہ ہے جس میں کسی موضوع پر طبع زاد (Original) کام ہوتا ہے۔ تحقیق کے میدان میں اس کی بنیادی اہمیت ہے۔ اس سے علم کی راہ میں پیش قدی ہوتی ہے اور نئے گوشے سامنے آتے ہیں۔

جو لوگ اس نوع کی ریسرچ کرنا چاہیں انھیں اس بات کی تعلیم دی جاتی ہے کہ موضوع کے انتخاب میں کن باتوں کو پیش نظر رکھا جائے؟ اس کا خاکہ (Synopsis) کیسے تیار کیا جائے؟ مواد کس طرح پیش کیا جائے؟ ترتیب کیا ہو؟ مآخذ اور حوالے کس طرح دیے جائیں؟ اولین اور ثانوی مآخذ کو کس طرح استعمال کیا جائے؟ زبان و بیان میں کن امور کا خیال رکھا جائے؟ اسی طرح یہ بات بھی بتائی جاتی ہے کہ تحقیق میں غیر جانب داری اختیار کی جائے اور حقیقت تک پہنچنے کی کوشش کی جائے۔

۱۔ ہندوستان کے نام و عالم، حدث، مفسر اور مؤرخ نواب سید صدیق حسن قوجی کے صاحب زادے سید نور الحسن قوجی نے مشکلاۃ المصالح کے ابواب میں ایک پچھی فصل کا اضافہ کیا اور اس کا نام الرحمۃ احمدۃ الہی من یہ زیادۃ العلم علی احادیث امشکلاۃ رکھا۔ اس کی تتمیل ۱۳۰۰ھ میں ہوئی اور ایک مستقل تصنیف کی حیثیت سے مکتبہ فاروقی دہلی سے شائع ہوئی۔

اہل علم اپنی تحقیقات میں ان اصولوں و آداب کا خیال رکھتے ہیں۔ بعض تحقیقات اس معیار پر شاید پوری نہ اترتی ہوں، لیکن اپنے مواد، معلومات اور پیش کش کے لحاظ سے وہ کسی تحقیق سے کم نہیں ہوتیں۔ ان کا اپنا ایک اعلیٰ علمی مقام ہوتا ہے۔ اس طرح کی متعدد تصانیف کی عربی اور اردو میں نشان دہی کی جاسکتی ہے۔

ایک منفرد اندازِ تحقیق

ریسرچ اور تحقیق کے سلسلے میں یہاں ایک دوسری بات عرض کرنی ہے۔ ایک ریسرچ اور تحقیق یہ بھی ہے کہ آدمی جس موضوع پر لکھنا چاہے، اس کا وسیع مطالعہ کرے، اس موضوع سے متعلق موجود ذخیرہ پر اس کی گہری نظر ہو اور اس کی روشنی میں وہ اپنا نقطہ نظر پیش کرے۔ اس طرح کے کام کو آج کل کی اصطلاح میں شاید ریسرچ نہ کہا جائے، لیکن متعدد پہلوؤں سے وہ موجودہ ریسرچ سے زیادہ اہمیت کا حامل ہوتا ہے اور بعض اوقات حوالہ اور سند کا کام دیتا ہے۔ اس کی مثال حضرت شاہ ولی اللہ^{کی} 'حجۃ اللہ البالغۃ' اور ابن خلدون کا مقدمہ ہے۔

حجۃ اللہ البالغۃ

حضرت شاہ ولی اللہ^(م ۶۷۱ھ) نے حجۃ اللہ البالغۃ میں حکمتِ دین اور اسرارِ شریعت سے بحث کی ہے۔ انہوں نے دیباچہ کتاب میں بیان کیا ہے کہ یہ بالکل نیا موضوع نہیں ہے۔ امام غزالی، محدث خطابی اور علامہ عز الدین بن عبد السلام جیسے اہل علم نے اس کی طرف توجہ کی ہے اور احکامِ دین کی مصالح اور حکمتوں بیان کی ہیں۔ لیکن حقیقت یہ ہے کہ شاہ صاحب پہلے شخص ہیں جنہوں نے اسے مستقل موضوع بنایا ہے۔

حضرت شاہ صاحب نے اس کتاب کا آغاز الہیات سے کیا ہے، اس میں اللہ تعالیٰ کی صفت، ابداع (بغیر کسی مادہ کے تخلیقِ عالم) خلق (مادہ سے مخلوقات کو پیدا کرنا)، تدبیر (علم کو ایک نظام کے تحت چلانا) جیسے مباحث کے علاوہ عالم مثال، ملائکہ، ملائکہ، حقیقت نبوت، حقیقت، روح، انسان کو شریعت کا مکلف کیوں بنایا گیا؟ جیسے موضوعات بھی داخل ہیں۔ سماجی

علوم میں ارتقاقات (انسانی ضروریات اور ان کا انتظام) سیاست، مدنیہ، سیاست ملیہ، انسان اور دوسری مخلوقات کا فرق، سعادت و شقاوت جیسی بحثیں ہیں۔

حضرت شاہ صاحب سے پہلے بھی اس طرح کے بعض مسائل زیر بحث رہے ہیں۔

شاہ صاحب ان سے پوری طرح واقف تھے، لیکن انھوں نے کسی فلسفی اور متكلم کے حوالہ سے گفتگو نہیں کی ہے، بلکہ قرآن و حدیث کی روشنی میں اظہار خیال کیا ہے۔ انھوں نے نئے مباحث بھی چھپیرے ہیں اور ان سب کو قرآن و حدیث کی روشنی میں نیارخ دینے کی کوشش کی ہے۔

شاہ صاحب کی اس کتاب کی امتیازی خصوصیت یہ ہے کہ انھوں نے اصولی مباحث

کے ساتھ پورے نظامِ شریعت سے بحث کی ہے اور ان کی حکمت اور معنویت بیان کی ہے۔ اس میں ایمانیات، ارکانِ اسلام، عبادات، احسان کی کیفیت، معیشت، نیج و تجارت، معاشرت، تدبیر منزل، سیاست اور خلافت جیسے تمام موضوعات کا احاطہ کیا ہے۔ آخر میں سیرت رسول کا ذکر ہے۔ اسلامی کتب خانہ میں اس نوع کی جامع تصنیفات کم ہی ہوں گی۔ نظامِ شریعت کی بحث انھوں نے رسول اللہ صلی اللہ علیہ وسلم کی احادیث کی بنیاد پر کی ہے، لیکن ان کے حوالے نہیں دیے ہیں۔ بحث کے شروع میں اس قدر کہا ہے کہ ان کے پیش نظر کتب حدیث میں بخاری، مسلم، ابو داؤد اور ترمذی رہی ہیں۔ ان کے علاوہ کسی اور کتاب سے ضمناً ہی کوئی روایت اخذ کی ہے۔ (جلد اول، ص: ۳۰۱)۔ لیکن خیال ہوتا ہے کہ شاہ صاحب نے الفاظ حدیث زیادہ تر مجموعہ حدیث "مشکوٰۃ المصالح" سے لیے ہے، جس کے ابواب کی پہلی فصل میں بخاری اور مسلم کی احادیث ہیں اور دوسری اور تیسرا میں دیگر کتاب صحاح اور بعض دیگر کتب حدیث کی روایات ہیں۔

حوالوں کی عدم موجودگی کے باوجود یہ ایک طبع زاد (Original) علمی کاوش ہے۔

حکمت دین کی تفہیم میں اس نے بڑا کردار ادا کیا ہے۔ یہ ریبریج کے عام انداز سے گومنٹ ہے، لیکن اس کے باوجود اپنے موضوع پر مرجع کی حیثیت رکھتی ہے۔ امید ہے آئندہ بھی اس کی یہ حیثیت باقی رہے گی اور اس سے استفادے کا سلسلہ جاری رہے گا۔

مقدمہ ابن خلدون

یہی حال ابن خلدون (م ۸۰۸ھ) کا ہے۔ اس نے پوری دنیا کی تاریخ لکھی، خاص طور پر عرب، فارس، روم اور افریقہ کو پیش نظر رکھا۔ اس نے کتاب پر جو مقدمہ لکھا وہ فن تاریخ پر بے نظیر اور ایک سنگ میل کی حیثیت رکھتا ہے۔ ابن خلدون کو فلسفہ تاریخ کا بانی کہا جاتا ہے، اس نے یہ کتاب ایک طویل مطالعہ اور غور و فکر کے بعد لکھی ہے۔ وہ اپنے منفرد طرز تحریر کی وجہ سے بھی اپنا ایک مقام رکھتی ہے۔ اس نے تاریخ نویسی کے اصول و آداب ہی بیان نہیں کیے، بلکہ اس میدان میں واقعات کو جس طرح غلط رخ دیا جاتا ہے اور حقیقت کو افسانہ بنایا جاتا ہے اس کی بھی نشان وہی کی اور اس کے اسباب بھی بیان کیے ہیں۔

ابن خلدون نے مقدمہ میں جغرافیہ عالم، مختلف ممالک کی آبادیاں، ان کی نفیسیات، آب و ہوا کے اثرات، بدويت و حضارت (دیہی اور شہری زندگی) قومی و قبائلی عصیت اور اس کے اثرات، حکومت اور اس کا مزاج، عرب اور غیر عرب کا فرق، قوموں کا عروج و زوال اور اس کے اسباب، غالب قوموں کا رویہ اور مغلوب قوموں کی نفیسیات جیسے سماجی اور عمرانی مسائل پر علمی انداز میں گفتگو کی ہے۔

ابن خلدون نے جن مباحث سے تعریض کیا ہے ان میں امور غیب اور ان سے متعلق اطلاعات، وحی و نبوت اور خلافت و امامت جیسے نازک مباحث بھی ہیں۔ حکومت اور ریاست کے ذیل میں زراعت، تجارت، کاشت کاروں اور تاجروں کے اخلاق و عادات، صنعت و حرفت، اہم صنعتیں، حیا کرت و خیاطت (پارچہ بانی اور سلائی) اور طب جیسی صنعتوں کا ذکر کیا ہے۔ اس نے دینی اور دنیوی علوم اور ان کی مختلف اقسام سے بھی بحث کی ہے۔ اس میں علوم القرآن، حدیث اور علم حدیث، فقہ، اصول فقہ، علم الکلام، تصوف، منطق، ریاضی اور ہندسه، طریقہ تعلیم و تدریس جیسے موضوعات شامل ہیں۔

اس طرح ابن خلدون نے اپنے دور کے بیش تر علوم و فنون کا احاطہ کیا ہے۔ اس کے زیادہ تر مباحث طبع زاد اور اس کے وسیع مطالعہ اور گہرے غور و فکر کا نتیجہ ہیں۔ اس نے

مختلف مباحث کے ذیل میں علوم و فنون کے ماہرین و تخصصیں کا حوالہ بھی دیا ہے۔ اس میں افلاطون، ارسطو اور بولی سینا جیسے فلاسفہ بھی ہیں اور مسعودی، واقدی، طبری اور یاقوت حموی جیسے موئخین بھی۔ اس کے ہاں ادب اور تاریخ کے میدان میں ابوالفرج اصفہانی، جاحظ اور ابن عبدربہ جیسے اساطیر علم و ادب کا حوالہ بھی ہے اور کتب حدیث میں موطا امام مالک، منذر احمد، کتب صحاب اور دیگر کتب حدیث کا بھی مختلف مناسبتوں سے ذکر ہے۔ مشکلین میں ابوالحسن اشعری، غزالی اور رازی جیسے ائمہ کے حوالے ہیں، فقهاء میں ائمہ اربعہ کا ذکر ہے، تفسیر اور شرح حدیث میں قاضی عیاض، رشتری، شاطری اور قرطبی وغیرہ کا ذکر ہے۔ ان کے علاوہ دیگر بہت سے اصحاب علم کے حوالوں سے اس نے گفتگو کی ہے۔

ابن خلدون نے حسب ضرورت اس طرح کے حوالے ضرور دیے ہیں۔ گویہ حوالے اس دور کے رواج کے مطابق نامکمل ہیں، لیکن اس کے باوجود اس کی ناقدانہ بصیرت ہر جگہ کارفرما نظر آتی ہے۔ اسی نے اس کے مقدمہ تاریخ کو علم و ادب کا تاریخی کارنامہ بنایا ہے۔

مولانا مودودی کی علمی کاوشیں

دور حاضر کی ایک نمایاں مثال مولانا سید ابوالاعلیٰ (۱۹۰۳-۱۹۷۹) کی ہے۔ وہ اسلامیات کے ممتاز عالم اور محقق رہے ہیں۔ انہوں نے مختلف جہات سے اسلامی فکر کی ترجمانی کی ہے اور جدید افکار و نظریات کے مقابلے میں اسلام کی حقانیت ثابت کرنے کی کامیاب کوشش کی ہے۔ ملکی اور بین الاقوامی سطح پر ان کی تحریروں کے غیر معمولی اثرات دیکھے جاسکتے ہیں۔ ان کا دائرۃ بحث و نظر تفسیر، حدیث، فقہ، کلام، فلسفہ، معیشت و معاشرت اور سیاست و قانون جیسے متعدد پہلوؤں پر حاوی ہے۔ ان کا انداز بحث مخاطب کے لحاظ سے تبدیل ہوتا رہتا ہے۔

مولانا مودودی نے بعض کتابیں اسلام کے عام تعارف کے لیے لکھی ہیں۔ ان میں ان کی مشہور کتاب 'خطبات' کا آسانی سے ذکر کیا جاسکتا ہے۔ دعویٰ اور تبلیغی مقاصد کے لیے اس سے بہت بڑے پیمانے پر مسلسل فائدہ اٹھایا جا رہا ہے۔ 'رسالہ دینیات' اصلًا نصانی

ضرورت کے تحت لکھی گئی ہے، لیکن اس کا اندازِ نصابی کتابوں کا سانہیں ہے، البتہ وہ اسلام کا عقلی انداز میں جامع تعارف کرتی ہے۔

‘خطبات’ اور ‘رسالہ دینیات’ اپنے اثرات کے لحاظ سے کسی ریسرچ سے کم نہیں ہیں۔ ان کتابوں سے بہت سے اعلیٰ تعلیم یافتہ حضرات نے بھی اثر قبول کیا ہے۔ مولانا نے ان کتابوں میں اسلامی عبادات پر بھی بحث کی ہے، لیکن اسلامی عبادات پر ایک تحقیقی نظر میں اس بحث کو اور آگے بڑھایا ہے۔

مولانا مودودی کے ابتدائی دور کی تصنیفات میں اسلامی تہذیب اور اس کے اصول و مبادی ہے۔ آغازِ کتاب میں انہوں نے تہذیب کے عنصرِ ترقیبی کا ذکر کیا ہے۔ اس کے بعد تہذیب کی تشكیل میں دینی زندگی کا مقصد واضح کیا ہے۔ تہذیب کی تعمیر میں اساسی عقائد و افکار کی اہمیت بیان کی ہے اور پھر تفصیل سے اسلامی عقائد کا عقلی اور نقلي سطح پر اثبات اور غیر اسلامی افکار کی تردید کی ہے۔ اس ضمن میں جو اعتراضات کیے جاتے ہیں ان کا جواب بھی دیا ہے۔ اس پہلو سے وہ اسلامی عقائد پر ایک اعلیٰ علمی تصنیف ہے۔

مسلمانوں کا ایک طبقہ جدید افکار و نظریات سے غیر معمولی طور پر متاثر رہا ہے اور مغرب کے سیاسی اور معاشری غلبہ نے اس کے اندر مرعوبیت بھی پیدا کر دی تھی۔ اسی مرعوبیت کے ساتھ وہ اسلامی تعلیمات کی تعبیر و تشریح کر رہا تھا۔ مولانا مودودی نے اس ذہن و فکر کا تعاقب کیا، پوری جرأت کے ساتھ اسلام کی صحیح تصوری پیش کی اور اس کی تعلیمات کی حقانیت ثابت کی۔ مولانا کے اس طرح کے مضامین کا مجموعہ ‘تحقیحات’ کے نام سے شائع ہوا۔ یہ اس انقلابی اور جرأت مندانہ فکر کا آغاز تھا، جسے بعد میں مولانا نے آگے بڑھایا۔

مولانا مودودی نے اپنے بعض رسائل میں بھی اسلام کو عقلی انداز میں پیش کیا ہے اور غیر اسلامی عقائد و افکار پر نقد و تبصرہ بھی کیا ہے۔ اس ذیل میں ‘سلامتی کارستہ’، اسلام اور جاہلیت، ‘دین حق’ اور اسلام کا اخلاقی نقطہ نظر، جیسے رسائل کا ذکر کیا جا سکتا ہے۔ اس نوع کے رسائل کا مجموعہ اسلامی نظامِ زندگی اور اس کے بنیادی تصورات کے نام سے شائع ہو چکا ہے۔ مولانا نے بعض مقالات میں ہیگل، مارکس اور ڈاروون جیسے فلسفہ جدید کے بعض

اساطین پر تقدیم کی ہے اور اسلام کے نقطہ نظر کو واضح کیا ہے۔ (ملاحظہ ہو تھیماں جلد دوم: ہیگل اور مارکس کا فلسفہ تاریخ اور ڈاروون کا نظریہ ارتقاء۔ اس کا حوالہ مولانا کے ایک اور مضمون 'مسلمانوں کا ماضی، حال اور مستقبل، میں بھی ملتا ہے) ان تمام مباحثت میں غیر اسلامی تصورات پر مولانا کی گرفت نمایاں ہے، اس کے ساتھ وہ اسلام کے وسیع مطالعہ، اس کے فہم اور اس کی حکمتوں کا ثبوت بھی فراہم کرتے ہیں۔ لیکن کوئی بحث حوالہ کے ساتھ نہیں کی گئی ہے۔ اس کے باوجود یہ نہیں کہا جاسکتا کہ انھوں نے غیر اسلامی افکار کو صحیح طریقہ سے نہیں سمجھا یا، اسلام کے فہم و ادراک اور اس کی ترجمانی میں ان سے کوتا ہی ہوتی ہے۔ مولانا مودودی نے اپنی بعض تصنیفات میں متعلقہ موضوع پر حوالوں کے ساتھ بحث کی ہے اور اسے مستند بنایا ہے۔ ان میں 'قرآن کی چار بنیادی اصطلاحیں' اور 'خلافت و ملوکیت' کا ذکر کیا جاسکتا ہے۔ 'الجہاد فی الاسلام' میں بھی بحث کا یہ علمی انداز موجود ہے۔ تفہیم القرآن کی آخری جلدوں میں بعض تفسیری اور فقہی مسائل میں بھی حوالوں کا اہتمام ہے۔ مولانا نے بعض مضامین میں بھی حوالوں کے ساتھ گفتگو کی ہے۔ یہ اگرچہ مروجہ اصول تحقیق کے مطابق نہیں ہے، لیکن اسے حوالوں کے ساتھ گفتگو ہی کہا جائے گا۔

مولانا مودودی در اصل اسلامی اسکال اور اس کے ترجمان ہیں۔ انھوں نے اسلام کا اس کے بنیادی آخذ سے وسیع مطالعہ کیا ہے۔ اس کے معتبر اور مستند شارحین اور ائمہ محققین سے بھی انھوں نے استفادہ کیا ہے۔ وقت ضرورت وہ قرآن و حدیث کے نصوص اور ان میں بصیرت رکھنے والے ماہرین اور مختصین کے حوالے بھی فراہم کرتے ہیں۔ بعض اوقات متعدد حوالے بھی دیتے ہیں، تاکہ ان کے موقف کو ہنی اختراع یا جدت فکر نہ سمجھ لیا جائے۔ اس کی وضاحت ان کی ابتدائی تصنیف 'الجہاد فی الاسلام' میں ملتی ہے۔ فرماتے ہیں:

"اس کتاب میں میں نے خصوصیت کے ساتھ اس امر کا التزام کر رکھا ہے کہ کہیں اپنے یادوں سے لوگوں کے ذاتی خیالات کو دخل نہیں دیا، بلکہ تمام لگنی و جزئی مسائل خود قرآن مجید سے اخذ کر کے پیش کیے ہیں اور جہاں کہیں ان کی توضیح کی ضرورت پیش آئی ہے احادیث نبوی، معتبر کتب قرآنی اور صحیح مستند تفاسیر سے مدد لی ہے، تاکہ ہر شخص کو معلوم ہو جائے کہ آج دنیا

کا حال دیکھ کر کوئی نئی چیز پیدا نہیں کی گئی ہے بلکہ جو کچھ کہا گیا ہے سب کچھ اللہ اور اس کے رسول اور انہمہ اسلام کے ارشادات پر مبنی ہے۔” (الجہاد فی الاسلام، دیباچہ طبع اول، ص ۱۹)

بعد کی تصانیف میں بھی مولانا نے جہاں حوالوں کے ساتھ گفتگو کی ہے، یہ مقصد ان کے پیش نظر رہا ہے۔

لیکن مولانا مودودی کا یہ انداز غیر اسلامی نظریات و افکار پر تنقید کے سلسلے میں نہیں ہے۔ وہ زیادہ تر ان کا خلاصہ یا اپنا حاصل مطالعہ یا پیش کرتے ہیں۔ اس طرح کے مسائل پر مولانا کے ہاں براہ راست حوالے کم ملتے ہیں، کہیں کہیں انسائیکلو پیڈیا جیسے عمومی ماغذ کا حوالہ بھی وہ دیتے ہیں۔

مولانا مودودی نے اسلامی فکر کو اسلام کے عمومی مطالعہ کی روشنی میں پیش کیا ہوا، یا حوالوں کے ساتھ گفتگو کی ہو، وہ ایک ماہر اسلامیات کی حیثیت سے سامنے آتے ہیں۔ ان کی کسی بات سے اتفاق ہو یا اختلاف، ان کے علمی مقام اور معیار تحقیق سے انکار نہیں کیا جاسکتا۔

غیر اسلامی ریاست اور مسلمان

مولانا سید جلال الدین عمری

کسی غیر اسلامی ریاست میں مسلم اقلیت کا کیا موقف ہونا چاہئے اور اسلام نے اس سلسلے میں کیا ہدایات دی ہیں؟ یہ دور حاضر کا ایک اہم سوال ہے، اس کتاب میں اس کامل ل جواب فراہم کیا گیا ہے اور ان اعتراضات کا بھرپور رد کیا گیا ہے جو اس موضوع پر کیے جاتے ہیں۔ دین پر استقامت، عدل کا قیام، امر بالمعروف و نہیں عن المکر، انسانی حقوق کا احترام، دفاع اور انتقام کا حق اور اس کی معنویت اور مطلوبہ دینی و اخلاقی کردار جیسے عنوانات پر ایک سنجیدہ اور عالمانہ بحث کا نمونہ۔ یہ کتاب اسلام اور مسلمان سے متعلق بعض غلط فہمیوں کا ازالہ بھی کرتی ہے۔ صفحات: ۲۸، ۱۵ قیمت: = ۲۵ روپے

ملٹے کے پتے : ادارہ تحقیق و تصنیف اسلامی، پوسٹ بکس نمبر: ۹۳، علی گڑھ۔
مرکزی مکتبہ اسلامی پبلیشورز، دعوت نگر، ابو الفضل انکلیو، نئی دہلی۔